



Id-devozzjoni Marjana f' Malta u lejn il-Madonna Addolorata

Id-devozzjoni lejn il-Madonna u l-kult Marjan minn dejjem kienu qawwija hafna f' pajjiżna. Tant li x-xhur ta' Mejju u Ottubru huma ddedikati l-Ommna Marija u t-talba tar-Rużarju. Fl-antik l-Erbgħat u s-Sibtijiet ta' dawn ix-xhur kienu granet ta' talb u penitenza. F'diversi bliet u rħula f' Malta u f' Ghawdex għaqdiet li jhaddnu devozzjoni partikulari lejn il-Madonna jingabru fi gruppi biex ifahħru u jqimu lil Marija permezz tat-talba tar-Rużarju, kant u tifhir Marjan. Hafna huma dawk li jgħorru fuqhom u anki fuq uliedhom domna tal-Madonna biex tħarishom minn kull deni li jistgħu jiltaqgħu miegħu matul il-gurnata. Hames posti Rużarju f' hafna djar Maltin ma jonqsux li jgħidu wkoll. Hafna huma dawk b'mod speċjali fuq il-postijiet tax-xogħol li fit-tmienja ta' filgħodu u f'nofsinhar jieqfu għal ffit hin biex flimkien jgħidu talba żgħira u l-Angelus.

Id-devozzjoni Marjana nistgħu ngħidu tinsab imferrxa sewwa kważi f'kull belt u raħal tal-Gzejjer Maltin. Saħansitra nsibu kappella ddedikata lill-Madonna fuq il-gżira żgħira ta' Kemmena u fl-antik kien hemm waħda fuq il-gżira ta' Filfla. F' Malta nsibu 'il fuq minn 350 knisja jew kappella bi kważi nofshom ddedikati lill-Madonna taħt titli differenti. L-aktar titlu li jispikka sa mill-antik huwa bla dubju ta' xejn dak ta' l-Assunta. Għalkemm insibu numru konsiderevoli ta' titli oħra, Marija, Omm Gesù Kristu u Omm il-bnedmin tad-dinja kollha tibqa' waħda.

Insibu li wara s-seklu erbatax, it-titli Marjani bdew jieħdu xejra differenti. Ma baqgħux sempliċiment jissejġu Santa Marija biss. Dan il-fenonimu mhux hawn Malta biss seħħ imma anki f' pajjiżi oħra li kienu kattoliċi fil-madwar tagħna.

Din id-devozzjoni lejn il-Madonna tkomplet tinfirex permezz ta' numru kbir ta' statwi u niceċ fit-toroq tal-irħula u l-ibliet Maltin. Twaqqfu numru kbir ta' fratellanzi ddedikati lill-Madonna, b'kollox sebgha u sebghin. Dawn insibuhom taħt titli differenti. L-istess nistgħu ngħidu għall-purċissjonijiet li jsiru ad unur Marija Santissima, speċjalment bil-purċissjonijiet li jsiru matul ir-Randan, Ġimgħa qabel il-Ġimgħa l-Kbira li hija magħrufa bħala l-purċissjoni tad-Duluri li jsiru mhux f' belt jew raħal wiehed imma f'diversi.

Xhieda ta' din l-imħabba u devozzjoni Marjana huma l-għaqdiet u l-gruppi li ġew imwaqqfa biex ixerrdu din id-devozzjoni fost il-poplu tagħna. Dawn l-għaqdiet u gruppi dawn l-aħħar snin komplew jizdiedu ma' dawk li diġa kienu jeżistu mill-inqas sebghin sena ilu. Dan l-aħħar nibtu hafna gruppi ta' individwi fil-parroċċi li mill-inqas jiltaqgħu darba fil-ġimgħa b'mod speċjali l-Erbgħa jew il-Ġimgħa biex flimkien jitolbu u jfahħru lill-Madonna.

Dan il-kult Marjan fostna l-Maltin ikompli juri s-saħħa tiegħu permezz ta' mijiet kbar ta' poeziji u kotba li nkitbu kemm bil-Malti kif ukoll b'isna oħra u ġew stampati lokalment.

Halli nsemmi ftit avvenimenti li forsi mhux kulhadd sema' bihom. Bejn is-sena 1467-1470 kien hawn nuqqas ta' xita u nixfa kbira li għamlet ħsarat kbar. Il-Maltin daru lejn il-Madonna tal-Mellieha talbu bil-qalb u niżlet xita bl-abbundanza. L-istess kien ġara 1640 waqt nixfa



Knisja tal-Ħniena - Il-Qrendi

oħra kbira. Fiż-żewġ okkażżjonijiet kienu ġew organizzati velji ta' talb u purċissjonijiet. Interveniet f'diversi gwerer, u l-Maltin rebħu fuq l-għadu. Fi żmien il-Gran Mastru Wignacourt kien hawn ġuħ kbir minħabba nuqqas kbir ta' qamħ. Il-Gran Mastru personalment talab quddiem il-Madonna ta' Filermo fil-Kattidral ta' San Ġwann, bagħat ix-xwieni tal-Ordni jattakkaw żewġ portijiet li kienu qed iżommu t-tagħbija milli tigi hawn Malta, dawn kienu Patras u Lepanto u minn hemm irnexxilhom iġibu l-qamħ.

Il-hafna kwadri ex-voto li jinsabu fil-knejjes tal-Madonna tal-Herba Birkirkara, tal-Ħlas Ħal Qormi, fis-santwarju ta' Ħaż-Żabbar, fil-knisja tal-Ħniena fil-Qrendi, fil-knisja tal-Minsija, San Ġwann, u oħrajn huma xhieda kbira ta' grazzi maqluġha bl-interċessjoni tal-Madonna f'Malta fil-waqt li Għawdex hemm ta' Lourdes, go l-Imġarr, Ta' Pinu fl-Għarb, u Santa Marija tal-Qala. Insemmu wkoll li l-Madonna wriet ukoll li hija l-fejqa tal-Morda meta għal diversi drabi Malta giet milquta mill-pesta fosthom fl-1675 u 1813. Dejjem sibna lil Marija Santissima sejf u tarka tagħna f'kull gwerra.

Huwa dokumentat li mill-inqas f'Malta u Għawdex hawn qrib it-80 fratellanza taħt xi isem tal-Madonna. L-aktar popolari huma dawk tar-Rużarju, 36 b'kollox, imbagħad hemm tad-Duluri, tal-Kuncizzjoni u tal-Karmnu. Anki f'Għawdex il-fratellanzi huma popolari ukoll u nsibu tnax-il waħda.

Ma nistax qabel nitkellem dwar id-devozzjoni u l-Kult lejn Marija Addolorata ma nsemmix li Marija Santissima hija il-Patrona speċjali ta' Malta u Għawdex. Mhux ta' b'xejn li fil-15 ta' Mejju 1848, l-Isqof Publiju Sant, li kien devot kbir ta' Marija Santissima, wara talba li huwa stess kien għamel lill-Papa, qara Brevi Apostoliku li bih il-Qdusija tiegħu l-Papa Piju IX għoġbu jahtar u

jiddikjara lill-Marija Santissima Patruna Speċjali ta' Malta u Ghawdex, peress li dak iż-żmien iż-żewġ gzejjer kienu djoċesi waħda. Dan il-Brevi Apostoliku kien inqara propjament fil-Kattidral ta' Malta fil-jum tal-ingress solenni tiegħu. Dan il-Brevi Apostoliku li jinsab fl-arkivju tal-Isqof Sant huwa iffirmat mill-Kardinal Lambruschini u jgħib id-data tat-12 ta' Frar 1848.

Fost l-ewwel 10 parroċi li twaqqfu uffiċjalment mill-Isqof Senatore De Mello fl-1436 minbarra it-tnejn li kienu diġa jeżistu, 3 minnhom kienu ddedikati lill-Madonna. Dawn kienu tal-Mellieha, ta' Bir Miftuh u tan-Naxxar. Il-Parrocci Marjani baqgħu jizjedu u nistgħu nġhidu li kważi nofs il-parroċi Maltin huma ddedikati lill-Madonna.

Id-devozzjoni lejn Maria Addolorata fil-gzejjer Maltin

Id-devozzjoni lejn il-Madonna taħt it-titlu Maria Addolorata bdiet diehla b'certa qawwa ġewwa l-Ewropa għall-ħabta ta' nofs is-seklu ħmistax, tant li nsibu li l-ewwel festa li hija dokumentata saret fl-1423 ġewwa Cologne il-Ġermanja. Fl-Italja minn fejn hadna ħafna mill-kultura u t-tradizzjonijiet tagħna kienet fl-aqwa tagħha f'nofs is-seklu ta' wara u fi ftit tas-snin id-devozzjoni lejn Marija Addolorata qabdet ritmu tajjeb f'pajjiżna wkoll.

Waħda mill-ewwel referenzi fejn tisemma il-Madonna tad-Duluri f'Malta hija ġewwa il-parroċċa ta' San Ġorġ f'Hal Qormi fejn f'nofs is-seklu sittax kien hemm kwadru titulari fuq l-injam fil-knisja parrokkjali l-antika ta' dan ir-rahal iddedikat lill-Madonna Addolorata. F'dan il-kwadru kien impingi ukoll San Ġorġ, Santa Venera u San Theramo. Dan il-kwadru jisemma fil-Viżta Pastoral li l-Isqof Tomaso Gargallo għamel f'din il-Parroċċa fl-1588. Fl-istess Viżta Pastoral jagħmel referenza għal kwadru ieħor fuq l-injam fil-Parroċċa taż-Zurrieq fejn flimkien mal-qaddisa patruna ta' dan ir-rahal, Santa Katarina u San Duminku hemm Maria Addolorata. Pittura oħra tas-seklu sittax tisemma li kienet fil-kappella ta' San Nikola fl-Imdina.

Minkejja dawn huma tliet pitturi li jsemmew bħala minn tal-ewwel nafu ukoll li f'*Abbazija tad-Dejr* li hemm go katakombi f'inħawi magħrufa bħala ta' Bir ir-Riebu fir-Rabat hemm affresk li fost figuri oħra juri lill-Madonna taħt żewġ titli differenti. . Hawnhekk insibu xbieha ta' Kristu Msallab u fuq naħa waħda hemm il-Madonna bil-kliem *Mater Dei*, fuq in-naħa l-oħra San Gwann bil-kliem *Joannes*. Din bla dubju ta' xejn hija l-aktar xbieha antika f'pajjiżna tad-Duluri. Fl-istess post insibu pittura oħra tat-tħabbira tal-Anglu Gabriel lill-Madonna li kellha ssir Omm Alla bit-titlu *Mater Domini*. L-Abbatija tad-Dejr huwa post storiku li beda jintuza fis-sekli bikrin wara Kristu.

Pass important lejn il-kult u d-devozzjoni tal-Madonna taħt dan it-titlu kien meta bdew jitwaqqfu l-fratellanzi tal-Kurċifiss. Dawn indirettament taw spinta qawwija lid-devozzjoni lejn id-Duluri peress li kienu jaħdmu flimkien. F'ħafna każi dawn il-Fratellanzi kienu jużaw l-altar tad-Duluri. Fis-seklu sbatax diġa konna insibu xejn inqas minn tmintax-il fratellanza. Il-kult u d-devozzjoni komplew jikbru u jinfirxu f'diversi rħula oħra ta' Malta u Ghawdex fis-seklu tmintax u wara meta bdiet tigi ċċelebrata l-festa tad-Duluri li normalment kienet issir wara l-Għid il-Kbir. Kien propju f'dan is-seklu li bdew ukoll jinbnew kappelli u knejjes iddedikati lill-Madonna taħt dan it-titlu.

Kappelli dedikati lid-Duluri

Minbarra il-Parroċċa ta' San Pawl il-Baħar li hija l-unika waħda taħt dan it-titlu, insibu f'Malta xejn inqas minn ħames knejjes żgħar jew kappelli. Ġo Bormla il-Fratellanza tal-Kurċifiss bnew l-oratorju tagħhom u dan huwa ddedikat lill-Madonna Addolorata. Dan kien inbena fl-1739. L-Isqof Bartholomeo Rull fl-1768 kien ta 40 ġurnata indulġenza lil minn jgħid Sliema u Qaddisa f'dan l-Oratorju.


Fl-1592-93 Malta inħakmet mill-pesta. Id-dfin ma kienx isir ġewwa l-Belt u fl-inhawi ta' fejn illum jissejjah tal-Pieta kien hemm numru ta' postijiet tad-dfin. Viċin wieħed miċ-ċimiterji kienet inbniet knisja li giet iddedikata lill-

Madonna tad-Duluri. Kien propju minn din il-kappella li din il-lokalità ħadet l-isem tagħha. Dak iż-żmien l-Isqof kien ħalla din il-knisja f'idejn il-Patrijiet Agostinjani, imma aktar tard minħabba



Statwa tad-Duluri - Tal-Pieta

struzzjonijiet li kienu ħarġu mill-Vatikan dwar l-Ordnijiet reliġjużi, kien assenja saċerdot djoċesan sabiex jieħu ħsieb din il-kappella. Għal xi żmien sakemm inbniet il-knisja parrokkjali tal-Furjana, din il-kappella tad-Duluri kienet tagħmel mal-Parroċċa ta' San Pawl tal-Belt li magħha kienu jagħmlu dawn l-inhawi. Dan seħħ wara li r-residenti ta' dawn l-inhawi li kienu aktar minn ħames mija kienu talbu lill-Isqof Michele Mancini sabiex il-lokalità ssir parroċċa separata. Din it-talba ma kientx giet milquha. Il-festa u l-purċissjoni tad-Duluri f'dawn l-inhawi fl-antik kienet issir il-Ġimġha wara l-Ġimġha Imqaddsa. Illum il-ġurnata din il-festa tiġi ċċelebrata f'nofs ix-xahar ta' Settembru.



Kwadru Titulari Duluri - Tal-Pieta

Fil-Birgu, bħal Bormla l-fratellanza tal-Kurċifiss ukoll bniet l-Oratorju tagħha lejn l-1720 u dan ukoll ingħata it-titlu ta' Maria Addolorata. Il-fratellanza fl-antik matul ir-randan kollu kienu johorġu proċessjonalment statwa li tfakkar il-



Kappella tad-Duluri - Haż-Żebbuġ


passjoni ta' Ġesù Kristu u l-ġimġha ta' qabel Hadd il-Palm kienu johorġu l-istatwa tad-Duluri. Dawn il-purċissjonijiet kienu jsiru żgur qabel l-1759 peress li jissemmew fil-Viżta Pastorali li l-Isqof Rull kien għamel.

Bla dubju ta' xejn waħda mill- isbaħ knejjes li hawn go pajjiżna hija dik tad-Duluri li tinsab ftit il-bogħod mill-Knisja Parrokkjali ta' San Filep. Din il-kappella hija gustpatronat u kienet inbniet mit-tabib Baldessarre Debono fl-1722. Fuq l-istess post diġa kien hemm kappella oħra li kienet giet profanata ddedikata lill-Assunta. Din il-kappella li hi mibnija fi stil barrokk għandha forma ottagonali minn barra u tonda minn ġewwa. Kien hallas għaliha dan it-tabib devot kbir tal-Madonna u anki halla flus għall-manutenzjoni tagħha f'kuntratt li għamel għand in-nutar Ignatius Debono. Il-Papa Benedettu XIII kien onora din il-knisja bit-titlu ta' Bazilka minuri u giet affiljata mal-Bazilka Maġġura ta' San Ġwann Lateran f'Ruma. Dan sehh fl-20 ta' Settembru 1728 fuq talba tat-tabib Debono. Ma' din il-knisja hemm ukoll marbuta indulġenzi li ukoll inghataw mill-Papa Benedettu XIII għal min jgħid talb li huwa marbut mal-aggragazzjoni ta' bejn iż-żewġ knejjes. Il-festa f'din il-knisja kienet tinzamm l-Ġimġha ta' qabel Hadd il-Palm. Illum il- ġurnata f'din il-knisja għadhom jinzammu festi interni matul l-aħħar ġimġha tar-Randan.

Fiz-Żejtun fuq l-istess art li fuqha kien hemm mibnija kappella ddedikata lit-Tluġh fis-Sema tal-Madonna bir-Ruh u l-Ġisem, u li kienet profanta fl-1618 tliet snin wara inbniet kappella ddedikata lill-Madonna tal-Hniena, li huwa traduzzjoni Maltija tal-kelma Pietà. Fl-antik din kienet tissejjah ukoll f'xi dokumenti bhala Pietatis u wara tal-Hniena. It-titular ta' din il-kappella

kien juri lill-Madonna Addolorata, u l-festa tagħha kienet tiġi ċelebrata l-aħħar Ġimgħa ta' qabel Hadd il-Palm. Kien hemm żmien ukoll li mill-Parroċċa kienet tohroġ purċissjoni għal din il-kappella l-ghada tal-Għid il-Kbir.

Kappella oħra bl-istess titlu ta' Madonna tal-#niena kienet inbniet fil-Qrendi. Din il-knisja kienet iffrekwentata mhux biss minn nies tal-inħawi imma minn diversi bliet u rħula ta' Malta, fosthom anki kavallieri tal-Ordni ta' San Ġwann, tant li nista' ngħid saret Santwarju Nazzjonali. Mill-kwadri tal-Ex-Voto (inkwatri tal-wegħdi) li kien hemm f'din il-kappella, graffiti mal-ħitan tagħha u anki oġġetti oħra li ġew regalati wara li tkun inqalghet xi wegħda, huma provi biċ-ċar tal-importanza li kellha din il-kappella. Fejn jidhlu graffiti nsibu ħafna li huma xwieni tal-Ordni tal-Kavallieri. Nafu li ħafna



Titular tal-#niena - Iż-Żejtun

kieniu l-kavallieri li wara li jiġu minn xi espedizzjoni fuq il-baħar kienu jmorru jitolbu f'dan is-santwarju. Barra hekk kienu jsiru ħafna pellegrinaġġi għal din il-kappella. Ħafna jikkonsidraw dan is-santwarju ddedikat lill-Madonna tal-Pietà bħala t-tieni l-aktar importanti li kien hawn wara dak tal-Madonna tal-Mellieħa. Il-kwadri u tifikriet oħra jindikaw in-numru kbir ta' wegħdi li kienu jsiru mal-Madonna taħt dan it-titlu. Bi sfortunat kbira l-kappella preżenti li kienet inbniet fl-1678 u hija ta' importanza nazzjonali tinsab fi stat ħażin ħafna ta' konservazzjoni.

Fis-seklu tmintax u wara, din id-devozzjoni kompliet tikber. Għalkemm ma nbnewx aktar kappelli nsibu li f'ħafna knejjes Parrokkjali u oħrajn filjali, dahlet id-devozzjoni lejn id-Duluri bit-twaqqif ta' altari, ċelebrazzjoni tal-festa li xi wħud minnhom bil-purċissjoni. Xejn inqas minn għoxrin belt u raħal f'Malta, fil-knejjes u kappelli nsibu altari ddedikati lill-Madonna Addolorata. F'ħafna każi dawn l-altari nkluz it-titular ikunu ġew irregalati minn individwi permezz ta' kuntratti notarili, xi uħud minnhom anki bħala wegħda. Il-purċissjonijiet bl-istatwa tad-duluri nistgħu ngħidu li bdew fil-bidu tas-seklu dsatax u kienu jsiru fi granet differenti. Illum il-gurnata tant kibret din id-devozzjoni li l-purċissjoni bl-istatwa tad-duluri f'numru kbir ta' bliet u rħula Maltin tinżamm fi żmien meta jkunu qed jiċcelebraw il-Mewt u l-Passjoni ta' Sidna Ġesù Kristu. Dawn il-purċissjonijiet li jiġbdu warajhom eluf kbar ta' devoti jkomplu jikkonfermaw kemm din id-devozzjoni kibret u hija ta' mportanza kbira għall-Maltin.